

2016 సెప్టెంబర్ 22న బ్రెజిల్ దేశవ్యాప్తంగా వేలాదిమంది ఉపాధ్యాయులు వీధుల్లోకి వచ్చి నిరసన ప్రదర్శనలు నిర్వహించారు. బ్రెజిల్ డెమోక్రటిక్ పార్టీకి చెందిన ఆ దేశాధ్యక్షుడు మైఖేల్ టెమర్ విద్యారంగ బడ్జెట్లో విధించనున్న కోతలను నిరసిస్తూ, తమ వేతనాల పెంపును డిమాండ్చేస్తూ, తమ పనిపరిస్థితుల మెరుగుదలను కోరుతూ ఆందోళన మార్గం చేపట్టారు.

బ్రెజిల్లో అతిపెద్ద కార్మిక సంఘమైన సియూటికి అనుబంధంగానున్న సిఎస్టిఇ పిలుపుమేరకు దేశ వ్యాప్తంగా ఈ ప్రదర్శనలు జరిగాయి. అదేవిధంగా సిఎస్టిఇ సమ్మె పిలుపుమేరకు ఫెడరల్ విశ్వవిద్యాలయాలకు చెందిన అధ్యాపకులు, కార్మికులు తమ విద్యాసంస్థలలో ఒక్కరోజు సమ్మె చేశారు.

బ్రెజిల్ కార్మికవర్గంపై చేయనున్న విస్తృత దాడులలో భాగంగా, బ్రెజిల్ దేశాధ్యక్షుడు టెమర్, ఈ సంవత్సరం చివర్లో నేషనల్ కాంగ్రెస్లో రెండు రాజ్యాంగ సవరణ ప్రతిపాదనలకు ఆమోదం పొందటంలో విజయం సాధించాలని భావిస్తున్నాడు. ఈ రెండు సవరణలు ఆమోదించబడితే, అవి విద్యారంగంపై తీవ్ర దుష్ప్రభావాలకు కారణమౌతాయి. తొలగించబడిన వర్కర్స్ పార్టీకి చెందిన అధ్యక్షుడు ప్రాథమికంగా ప్రతిపాదించిన మొదటి సవరణ - ప్రస్తుతం ఉనికిలో వున్న ప్రభుత్వ ఉద్యోగుల వేతనాలను స్థంభింపజేస్తుంది; రానున్న రెండు సంవత్సరాలలో కొత్తవారిని తీసుకోకుండా నిరోధిస్తుంది.

అధ్యక్షుడు టెమర్ ప్రతిపాదించిన రెండవ సవరణ - రానున్న 20 సం॥ కాలంలో సామాజిక ఖర్చును గత సంవత్సర ద్రవ్యోల్బణ స్థాయికి పరిమితం చేయాలనేది. విద్యారంగంపై రానున్న 10 సం॥ల కాలంలో చేయవలసిన 60 బిలియన్ రియల్ ఖర్చును (19 బిలియన్ అమెరికన్ డాలర్లు) ఈ ప్రతిపాదన ఎగరగొట్టేదిగా వుందని ఆర్థికరంగ విశ్లేషకులు అంచనా వేశారు. బ్రెజిల్ జాతీయ విద్యాపథకం యొక్క లక్ష్యాలను ఈ ప్రతిపాదనలు ఆచరణసాధ్యం కాకుండా చేస్తాయి.

విద్యారంగ బడ్జెట్లో కోతలకు తోడుగా, ఉపాధ్యాయులు - టెమర్ ప్రతిపాదించిన పెన్షను 'సంస్కరణ'లను నిరసించారు. దీని ప్రకారం పదవీ విరమణ వయసును 65 సం॥లకు పెంచుతారు. తద్వారా నూతన ఉద్యోగకల్పనకు అవకాశం ఉండదు. పనిచేసే గంటలు, ఉత్పాదకతలపై ఆధారపడి ఉద్యోగాలను కల్పించే కాంట్రాక్టులకు అవకాశం వుండే మరో 'సంస్కరణ'ను కూడా ప్రభుత్వం ప్రతిపాదించింది. దీని ద్వారా పనిదినం 12 గం॥కు పెరుగుతుంది. 'మహాసంక్షోభం' తర్వాత నుండి బ్రెజిల్లో తీవ్రమాతున్న ఆర్థిక సంక్షోభ నేపథ్యంలో వరుసగా రెండవ సంవత్సరం ఆర్థిక మాంద్యం కొనసాగుతూ, ద్రవ్యోల్బణం పెరుగుతూ, నిరుద్యోగం 11 శాతానికి చేరుకున్న పరిస్థితుల్లో ఈ 'సంస్కరణ'ల ప్రతిపాదనలను ముందుకు తీసుకురావటం జరిగింది.

2016 సెప్టెంబర్లో 'ఆర్గనైజేషన్ ఫర్ ఎకనమిక్ కోపరేషన్ అండ్ డెవలప్మెంట్' (ఒఇసిడి) ప్రచురించిన 'విద్యారంగంపై ఒక అవగాహన - 2016' నివేదిక, బ్రెజిల్ ఉపాధ్యాయులు 41 దేశాల ఉపాధ్యాయుల సగటు ఆదాయంలో 39 శాతం మాత్రమే పొందు తున్నారని, కొలంబియా, ఇండోనేషియా ఉపాధ్యాయుల వేతనాలకంటే మాత్రమే ముందున్నారని పేర్కొంది. సర్వే జరిపిన అన్ని దేశాలలో కంటే బ్రెజిల్ ఉపాధ్యాయులు అత్యధిక కాలం పనిచేస్తున్నారని, అన్నిదేశాల సగటు పనికాలం కంటే సంవత్సరానికి రెండు వారాలు అదనంగా పనిచేస్తున్నారని ఈ నివేదిక పేర్కొంది.

○○○○○